

کشفی صاحب..... ایک تاثر

پروفیسر محمد اقبال جاوید

میرے نزدیک یہ ایک حسین اتفاق ہے کہ جناب محمد ابوالخیر کشفی اُسی دن (۱۵ مئی ۲۰۰۸ء) اللہ پاک سے جا ملے جس دن انہیں اپنے طے شدہ پروگرام کے مطابق مدینہ منورہ میں ہونا چاہیے تھا۔ فطرت کا لاکھ عمل اپنا ہوتا ہے۔ انسانی ارادے اور ”خاکی خاکے“ ناپائیدار ہیں جبکہ مشیت کے فیصلے اٹل ہیں:۔

اجل کے ہاتھ کوئی آ رہا ہے پروانہ
نہ جانے آج کی فہرست میں رقم کیا ہے

گو وہ کئی بار دیارِ خدا و رسول ﷺ میں حاضری دے چکے تھے مگر اب کے بلاوے کا انداز مختلف تھا۔ ۱۵ مئی کو دیارِ ناز میں حاضری کی تڑپ بھی اُن کے دل کی لرزتی اور ڈولتی دھڑکنوں میں یقیناً لو دے رہی ہوگی۔ سچ یہ ہے کہ خوب سیرت لوگوں کو ایسی ہی خوبصورت موت آیا کرتی ہے اور یہ بڑے نصیب کی بات ہے۔

دے کر غبارِ شہرِ محبت کی آرزو
کس نے چراغِ ہجر کا آنکھوں میں رکھ دیا
کتنا کرم کیا ہے خدائے رحیم نے
اُن کی ثنا کو ڈوبتی سانسوں میں رکھ دیا (ﷺ)

اُردو ادب کا ایک ادنیٰ طالب علم ہونے کے ناطے میں جناب کشفی کی ادبی، تعلیمی اور تنقیدی صلاحیتوں سے کم و بیش آشنا تھا۔ یہ محض ایک علمی رابطہ تھا جبکہ قلبی اور روحانی تعلق ۱۹۹۵ء میں، تب ہوا جب برادرِ عزیز محمد صبیح رحمانی نے ”نعت رنگ“ جاری کیا اور اس میں کشفی صاحب نے نعت اور فنِ نعت نگاری کے مختلف پہلوؤں کا اپنے نقطہ نظر سے مسلسل جائزہ لینا شروع کیا اور پھر ”السیرۃ عالمی“ کراچی میں انہوں نے نبی کریم ﷺ کے بارے میں پیہم مضامین لکھے۔ میں اُن کے اندازِ تحریر کا ایک نوع سے دل دادہ تھا کہ وہ سوزِ دل کو سازِ رگِ جاں بنانے کا فن جانتے تھے۔ اُن کے جملے شگوفوں کی طرح چمکتے اور اُن میں مضر خیالات گلوں کی طرح مہکتے تھے۔ اُن کی نثر میں تغزل لفظ لفظ چمکتا تھا، یاد رہے کہ تغزل، غزل تک محدود نہیں ہے، بلکہ یہ تاثر آفرین اظہار کا وہ ایمانی انداز ہے

جو ذہن کے ساتھ ساتھ دل کو بھی مسخر کرتا چلا جاتا ہے۔ حق یہ ہے کہ ان کے چھوٹے جملوں پر مصرعوں کا گمان گزرتا تھا۔ اور اُن کے بعض نثر پارے آزاد نظموں کا آہنگ لیے ہوتے تھے۔ سوزِ دروں کی یہی وہ آنچ اور حسن بیان کی یہی وہ ادا تھی جس نے مجھ سے ان کے بارے میں کم و بیش ۴۰ صفحات پر مشتمل ایک مبسوط تحریر لکھوائی عنوان تھا: ”نعت اور آداب نعت گوئی- افادات کشفی کی روشنی میں“ میں نے اس کے آغاز میں لکھا تھا:

”جناب سید محمد ابوالخیر کشفی سے میں ذاتی طور پر شناسا نہیں ہوں، اُن کی تحریروں سے تعارف ”نعت رنگ کراچی“ کی وساطت سے ہوا۔ جوں جوں انہیں پڑھتا گیا، توں توں رُوحانی طور پر اُن کے قریب ہوتا گیا اور ظاہری شناسائی بے معنی سی ہو کر رہ گئی کہ تصور خود بنا لیتا ہے تحریروں سے تصویریں مری محفل میں نادیدہ بھی نادیدہ نہیں ہوتے“

نعت، توصیفِ رسالت مآب ﷺ ہے۔ ضروری نہیں کہ یہ تعریف شعر ہی میں ہو، عربوں کے نزدیک تو شعر، نام ہی کلامِ موزوں کا ہے۔ گویا خوبصورت خیال کو، دل آویز لفظوں میں ڈھلا ہوا ہونا چاہیے۔ یوں بھی ہوتا ہے کہ ارفع خیال کو مرصع پیرایہ اظہار فطری طور پر مل جاتا ہے۔ یہ بات ہی کا حسن ہے جس کی بناء پر بعض موزوں نثری جملے سن کر، شعر بھی شرما جاتے ہیں۔ بعض نثری تحریریں اس قدر سحر آفریں ہوتی ہیں کہ وہ ذوقِ سلیم کو مدتوں مسحور لذت رکھتی ہیں۔ گویا حضور ﷺ سے متعلق تحریر میں جب ”محبت، خیال اور فن تینوں اجزا مل کر ایک وحدت کی صورت اختیار کر جائیں“ تو اسے ہم نعت ہی کے حسن سے تعبیر کریں گے کہ نعت ایک ایسی دل آویز اور دل نواز صنفِ سخن ہے جو خود خیالی کو رعنائی، لفظ کو زیبائی اور انداز کو توانائی عطا کرتی ہے کیوں کہ اس کی اساس فرضی نہیں بلکہ اس حقیقی محبت پر استوار ہے جس پر ایمان کا ایوان ایستادہ ہے، اور یہی محبت، لفظوں میں ایک کیمیائی تغیر برپا کرتی ہے کہ محبت اپنی کیمیا آپ ہے احسان دانش کہاں یاد آ گئے، کہتے ہیں:۔

وفا کا سوز تو کندن بنا دیتا ہے انساں کو

محبت جس کو خاکستر کرے گی کیمیا ہو گا

نعت اور فن نعت گوئی کے بارے میں کشفی صاحب کے چند جملے دیکھیے اور غور کیجئے کہ کیسے قلم، قطرے میں سمٹتا اور جذبے کی وسعت، نوکِ مژدہ پہ تلپتی ہے:

☆ نعت ایک نغمہ نور ہے۔

☆ یہ رُوحانی تغزل ہے۔

☆ یہ ایک ایسی جنبش لب ہے جس میں روح لفظوں میں ڈھل جاتی ہے۔ اسی نسبت سے لفظ معتبر ہو جاتے ہیں۔

☆ یہ ذکر زبان و اسلوب کے اُن سارے قرینوں اور سلیقوں کا تقاضا کرتے ہیں جو ذہن، فن اور زبان پر انسانی دسترس کی آخری حدوں پر نظر آتے ہیں۔

☆ نعت میں، الفاظ خود بخود خوشبو اور روشنی کے قالب میں ڈھل جاتے ہیں۔

☆ نعت، ایک سیارہ نور اور شرارِ معنوی ہے۔

☆ ضروری ہے غزل کی شوریدہ بیانی، نعت میں آداب عبادت کے قالب میں ڈھل جائے۔

☆ نعت ایک تجلی مسلسل ہے۔

☆ لفظ حضور ﷺ کی خاکِ پا سے مَس ہو کر آئینہ صفت اور قیمت میں روکش لعل و جواہر ہو جاتے ہیں۔

عرصہ ہوتا ہے جناب کشفی نے مجھے اپنا نعتیہ مجموعہ ”نسبت“ بھیجا۔ تو میں نے اپنے مکتوب میں اُن کا شکریہ ادا کرتے ہوئے لکھا تھا:

”یقین کیجئے کہ مدت کے بعد ایک ایسی کتاب ملی جسے پڑھ کر درد چمکتا اور روح مہکتی رہی اور میری بے کیفیوں کو ایک طویل عرصے کے بعد کیف ملا۔ پلکوں پر ستارے لرزتے اور موتی ٹوٹتے رہے۔ جب کہ یہ گوہر، آنکھوں میں پھرا سے گئے تھے۔ میں آپ کا ممنون ہوں کہ آپ کے طفیل وہ آنسو نصیب ہوئے جن سے دل کا غبار دھلتا اور حائل حجاب اٹھتے ہیں۔“

میں سمجھتا ہوں کہ پایانِ عمر میں ”نعت رنگ، السیرۃ عالمی اور تعمیر افکار“ نے اُن کی سوچ کے رُخ اور قلم کے انداز کو سیرتِ رسول پاک ﷺ کی سچائیوں اور رعنائیوں کی طرف موڑ دیا تھا اور انہوں نے علم و نظر کی بہترین رسائیوں اور اظہار و بیان کی قابلِ قدر توانائیوں کے ساتھ نبی کریم ﷺ کی مدح و ثنا کا حق ادا کرنے کی امکانی سعی کی اور حق یہ ہے کہ مشیتِ ایزدی نے بھی سعیِ انسانی کی بھرپور تائید فرمائی۔ نعت اور ”انوارِ نعت، سیرت اور اسرارِ سیرت کے بارے میں اُن کے مضامین جہت نما ہی نہیں، منزلِ نشان بھی ہیں۔ تحریر میں تاثیر اور بیان میں حسن نہیں آ سکتا جب تک محبوبِ نظر، دل کی دھڑکنوں میں نہ بتا ہو۔ جب تک محبوب کی رضا اور عطا، محبت کے شریکِ حال نہ ہو۔ بیانِ حسن کو حسنِ بیان کی ثروت ملا ہی نہیں کرتی۔ ے

نگاہِ ناز جسے آشنائے راز کرے
وہ اپنی خوبی، قسمت پہ کیوں نہ ناز کرے

اللہ تعالیٰ نے جناب کشفی کو دل کی بیداری اور ذہن کی تابندگی سے نواز رکھا تھا۔ ذہن و دل کی اس پاکیزہ ہم آہنگی کا فیض تھا کہ وہ جب بھی نعت اور سیرت کے موضوع پر قلم اٹھاتے تھے تو ان کی منزہ فکری اور مطہر قلبی کے باعث قاری کو بھی بقدر ظرف گداز و تپش اور نیاز و ناز کی دولت ملتی تھی اور اس کا تصور اس سحرے اور نکھرے ماحول میں پہنچ جاتا تھا جس کے حسن و تاثر کو الفاظ کا کوئی سا پیرایہ، اظہار کا کوئی سا سلیقہ اور شاعری کا کوئی سا قرینہ بھی بیان نہیں کر سکتا۔

اسم محمدؐ سے اندھیروں میں جلائی قندیل
برقی تابندہ ہے کشفی کی زباں تو دیکھو

دنیا و آخرت کی ہر توقیر، اسم محمدؐ کو لبوں پر سجانے اور حب محمدؐ کو دلوں میں بسانے سے عبارت ہے، تعلق کی اس استواری سے محبت کو تازگی اور بالیدگی ملتی ہے اور وہ غنچہ سے گل اور گل سے گلزار بنتی ہے۔ جگر، کس قدر برمل بات کہہ گئے ہیں:۔

جب عشق اپنے مرکز اصلی پر آ گیا
خود بن گیا حسین، زمانے پہ چھا گیا

زندگی کے آخری سالوں میں جناب کشفی کا قلم زیادہ تر حمد و نعت ہی کے لیے وقف رہا اور ادبی اور تنقیدی موضوعات پس پردہ چلے گئے کہ.....

ع وادی گل چھوڑ کے کون بیاباں میں رہے

جس خوش نصیب نے اس ذاتِ اقدس ﷺ کی ایک جھلک دیکھ لی ہو جو کائنات حسن بھی ہے اور حسن کائنات بھی ہے۔ اس کے نزدیک مجاز کا ہر رنگ، بے رنگ ہو کر رہ جایا کرتا ہے اور پھر اس کی نگاہوں میں نہ کوئی در جتتا ہے نہ دیار، جناب کشفی کا یہ شعر میرے اس خیال کا مؤید ہے۔

کشفی کی نگاہوں میں اب نقش نہیں کوئی
محرابِ تہجد میں سراپا ﷺ نظر آئے

اُن کے والد ماجد جناب ثاقب کانپوریؒ کی شاعرانہ تاب و تب، حضرت سید زوار حسین شاہؒ کا التفاتِ فراواں اور حضرت سید ابوالحسن علی ندویؒ کی توجہاتِ عالیہ، ہی کا حاصل تھا کہ وہ سیرتِ رسول پاک ﷺ کی طرف آئے تو ایسے آئے کہ علمی اور ادبی نقد و نظر کی طرف پلٹ کر دیکھا بھی نہیں،

آخر میں انہیں دکھ رہا وقت کے بعض عظیم شاعروں سے کہ قادر الکلامی کی جملہ صلاحیتوں کے باوصف، اُن کے قلم کو حمد و نعت کی توفیق نہیں ملتی۔ حقیقت یہ ہے کہ اُن کے خاندان کے دینی رجحان، شعری اور ادبی ذوق اور وقت کے صاحب دل احباب کی صحبت نے ابوالخیر کے انجام کے بخیر ہونے میں اعانت کی ہے۔

کیسے کوئی عزیز روایات چھوڑ دے
کچھ کھیل ہے کہ کہنہ حکایات چھوڑ دے
گھٹی میں تھے جو حل وہ خیالات چھوڑ دے
ماں کا مزاج، باپ کے عادات چھوڑ دے

ورنہ کتنے ہی عظیم سنخور ہیں کہ اُن کی تمام عمر مجاز کی بے نام وادیوں میں بہکتے اور بھٹکتے گزر جاتی ہے۔

جناب کشفی کے آخری تیرہ سالوں میں لکھی گئی تحریروں کی اکثریت، حُب رسول ﷺ سے مستنیر رہی۔ وہ تحریریں اسی جذبے سے تقدس سمیٹی اور وقت کے اندھیروں میں اُجالے بکھیرتی رہیں۔ ورنہ اپنے عہد کے ادب اور ادیبوں کا جائزہ لینے والا قلم، قدیم و جدید شعر و ادب کی کون سی گتھیاں ہیں جو نہیں سلجھا سکتا تھا۔ ”حیاتِ محمد ﷺ - قرآن پاک کے آئینے میں“ ان کی سوچ کی سچائی، ”نسبت“ (اُن کا نعتیہ کلام) اُن کے تعلق کی رعنائی اور ”وطن سے وطن تک“ (اُن کا سفر نامہ حجاز) اُن کی چاہت کی زیبائی کا ایک ایسا قلمی اظہار ہے جس کا رنگ و آہنگ، سنگینی گردش ایام پر خندہ زن ہے۔ دل کہتا ہے کہ یہ سچائی، یہ رعنائی اور یہ زیبائی، اُن کی آخری آرام گاہ کو جنت کی مشکبو ہواؤں سے شاداب رکھے گی۔

گزرے جو اس طرف سے وہ گردیدہ ہو تیرا
یوں غمخیز ہو میری لحد، سیدالوراء

جناب سید محمد ابوالخیر کشفی، ایک شخص نہیں، ایک شخصیت تھے، ایک فرد نہیں، ایک انجمن تھے۔ ان کی ذات میں ایک معلم کی شفقت، اُن کے قلم میں ایک ادیب کی عظمت، اُن کی نگاہ میں حیا کی معصومیت، اُن کے دل میں ایمان کی حلاوت اور اُن کی روح میں خشیت الہی کی جھلک تھی۔ اُن کی تحریروں میں، تاریخ کی واقعیت، ادا کا حسن اور جذبے کی حدت، منتہائے کمال پر پہنچ کر ہم آہنگ ہو گئی تھی۔ وہ فی الواقع ایک عہد آفریں اور ہمہ جہت وجود تھے۔ اُن کے ساتھ خبر و نظر اور جذب و

جنوں کا ایک کیف افزا امتزاج قبر کی گہرائیوں میں اُتر گیا ہے۔
 کس کو خبر اس ایک جنازے کے ساتھ ساتھ
 قبروں تک اپنی کتنے جنازے گئے ہیں آج

انہیں جو کچھ درثے میں ملا اور انہوں نے جو کچھ سعی بلوغ سے حاصل کیا اور جس خوبصورت انداز سے انہوں نے ان توارثی اور اکتسابی نعمتوں کو بانٹا، اس انداز میں وقعت بھی ہے اور وقار بھی۔ لطف بھی ہے اور لطافت بھی۔ خشنگی بھی ہے اور شائستگی بھی اور دورِ حاضر کی بے ذوق فضا کو اس ادبی اور روحانی فیضان کی اشد ضرورت تھی کہ نسل نو اسلاف کے نقوشِ پا کی تابانیوں سے محروم اور بیگانہ ہوتی چلی جا رہی ہے اور آج اُن کے پھٹ جانے سے، ہم پسماندگان کے لیے لازم ہو گیا ہے کہ ہم ”ان کے قلم سے بکھرنے والی مہک سے مشام جاں کو معطر رکھیں کہ یہ واحد طریقہ ہے، خود کو اُن کے لیے صدقہ جاریہ بنانے کا۔

پروفیسر رشید احمد صدیقی کے الفاظ میں:.....

”ہر آدمی کی وفات پر خواہ وہ اچھا ہو یا بُرا، مسلمان کی زبان پر بے ارادہ دعائے مغفرت آتی ہے۔ دعائے مغفرت مانگ کر مرحوم کو جوارِ رحمت میں دے دینا ٹھیک ہے لیکن مغفور کو محبت و احترام سے اپنے شعر و ادب میں، آنے والی نسل کی محبت و احترام کے لیے محفوظ کر دینا اور اس کی امانت میں دے دینا، دعا سے آگے کی چیز ہے“.....

☆☆☆☆☆